

22 ta' Frar, 1993

Imhallel: –

Onor. Carmel A. Agius B.A. LL.D.

Il-Pulizija

versus

Charles Zarb

Truffa

Għar-reat ta' truffa hemm bżonn li tirrizulta materjalità speċifika li sservi ta' substrat għall-verosimiljanza tal-falsità prospettata bhala vera u b'hekk bhala mezz ta' qerq. M'huwiex biżżejjed għall-finijiet ta' l-artikolu 308 tal-Kodiċi Kriminali affermazzjonijiet, lużingi, promessi mingħajr l-użu ta' apparat estern li jirrivesti bi kredibilità l-affermazzjonijiet menzonjeri tal-frodatur.

Kwantu jirrigwarda d-dolo, irid ikun hemm l-intenzjoni tal-frodatur li jipprokura b'ingann il-konsenja tal-flus jew oġġett li jkun bi profitt ingust tiegħu. L-ingustizzja tal-profitt tohrog mill-artikolu 308 ta' Kodiċi Kriminali fejn il-kliem "bi hsara ta' haddiehor" ma jhallux dubju dwar dan. Jiġifieri biex ikun hemm l-element intenzjonali ta' truffa hemm bżonn li s-suġġett attiv tar-reat fil-mument tal-konsumazzjoni tiegħu jkun konxju ta' l-ingustizzja tal-profitt, u b'dan il-mod il-leġittima produttività tal-profitt hija biżżejjed biex teskludi d-dolo.

Is-sentenza tal-Qorti tal-Maġistrati (Malta) tat-3 ta' Ġunju, 1992 li minnha sar l-appell prezenti taqra hekk:

Rat iċ-ċitazzjoni kontra l-akkużat talli, f'dawn il-Gżejjer, matul dawn l-aħħar xhur, b'mezzi kontra l-ligi, jew billi nqeda b'qerq ieħor, ingann, jew billi wera haġa b'oħra sabiex igieghel titwemmen l-eżistenza ta' krediti immaginarji, u ċjoè billi ha kunsinna ta' deheb mingħand *Medgold Co. Ltd.* bil-hsieb li juża dan id-deheb sabiex jissellef fuqu mingħand terzi persuni u hareg cheque lill-imsemmija soċjetà, liema cheque ma seta' qatt jiġi msarraf, għamel qligh ta' aktar minn Lm1000 bi hsara ta' *Medgold Co. Ltd.*, bi ksur ta' l-art. 308 ta' Kap. 9; b) bi hsara ta' *Medgold Co. Ltd.* għamel qligh ta' aktar minn Lm1000 qerq, bi ksur ta' l-art. 309 ta' Kap. 9;

Omissis;

Rat ir-rikors ta' l-appell ta' l-imputat li permezz tiegħu talab li din il-Qorti jogħgobha tirrevoka s-sentenza ta' l-Ewwel Qorti u konsegwentement tilliberah minn kull imputazzjoni u piena jew fi kwalunkwe każ tinfliggi piena oħra li ma tkunx waħda ta' natura karċerarja;

Rat l-atti kollha tal-kawża;

Semgħet it-trattazzjoni;

Ikkunsidrat:

L-aggravju ta' l-appellant *in massima* ġenerali huwa fis-sens illi skond hu, il-provi miġbura ma jwasslux biex jiġi ppruvat sal-grad rikjest mil-liġi l-elementi frawdolenti ossija l-intenzjoni frawdolenti da parti tiegħu;

Skond l-appellant iċ-ċirkostanzi kollha ta' kif ġraw il-fatti tal-każ in eżami, wieħed wara l-iehor, għandu jindika biċ-ċar illi għalkemm huwa sab ruħu f'qagħda "insolvent" u forsi wkoll ipprova jirbah aktar żmien biex ikun jista' jhallas il-bilanċ li għadu dovut minnu, l-ebda ċirkostanza u l-ebda fattur mill-banda l-oħra ma tista' twassal biex tipprova illi huwa b'xi mument uża xi mezz kontra l-liġi, xi mezz qarrieqi, xi mezz frawdolenti, biex jippreġudika d-drittijiet kreditriċi tas-soċjetà kwerelanta. Mhux talli hekk, imkien fil-proċess ma hemm l-iċken prova li twassal biex tintinterpreta l-aġir tiegħu bħala riflessjoni materjali ta' l-intenzjoni speċifika tiegħu biex iqarra lill-kreditur tiegħu. Huwa qatt u fl-ebda mument ma pprova jqarraw lill-kreditur tiegħu b'tali mod li jinnegah mid-dritt tiegħu li fadallu jiġbor bilanċ ta' flus mingħandu. Infatti jirrizulta wkoll illi huwa diversi drabi pprova kemm personalment, kif ukoll *tramite* terzi persuni,

jipprova jasal għal ftehim mas-soċjetà kreditriċi fis-sens li jrodd lura l-bilanċ dovut permezz ta' pagamenti rateali iżda ta' l-aħħar baqgħet issostni għal pagament wiehed f'daqqa għas-saldu. Skond l-appellant, dan żgur ma jistax jitqies bħala aġir ta' wiehed li għandu l-intenzjoni u/jew hsieb li jiddefrawda jew iqarra lill-proxxmu tiegħu;

Ikkunsidrat:

Id-delitt tat-truffa huwa l-iprem fost il-kwalitajiet ta' serq inproprji u hu dak li fl-iskola u fil-legislazzjoni Rumana kien magħruf bħala steljolat u li jikkorrispondi eżattament għat-truffa tal-*Codice Sardo*, għall-frodi tal-Kodiċi Toskan, għall-Engano jew Estafa fil-Kodiċi Spanjol, għall-Bulra f'dak Portugiż, u għal *Esroquerie* fil-Kodiċi Franciż. Il-liġi tagħna tittratta fuq il-frodi fis-subartikolu III tat-Titolu IX tat-tieni ktieb taqsima ta' l-ewwel ktieb tal-Kodiċi Kriminali u dan id-delitt kif sejjer jingħad aktar 'il quddiem gie diversi darbi kkummentat minn din il-Qorti diversament presjeduta u anke kif preżentament presjeduta għal kwazi mitt sena b'ċerta konsistenza. Din il-Qorti għal kull buon fini tagħmel riferenza għas-sentenza tagħha stess kif illum presjeduta tat-2 ta' Lulju, 1979 in re *Il-Pulizija vs Mario Schembri fejn* hemm dettaljatament deskritt l-oriġini ta' dan ir-reat fis-sistema nostran kif ukoll dettalji estensivi dwar l-elementi rikjesti mil-liġi tagħna għal biex jiġi integrat ir-reat ta' truffa;

Id-disposizzjonijiet tal-Kodiċi tagħna kienu ġew mehuda minn Sir Adriano Dingli mill-paragrafu 5 ta' l-artikolu 430 tal-Kodiċi *Delle Due Sicilie* li hu identiku flief għal xi kelmiet insinifikanti għall-Kodiċi Franciż (artikolu 405) avolja dan, il-Kodiċi tad-*Due Sicilie*, it-truffa kien isejthilha Frodi – *del resto* anke llum dan id-delitt fil-Kodiċi tagħna hu indikat bħala "frodi

b'għemil qerrieqi'';

Skond ġurisprudenza kostanti li din il-Qorti kif ippresjeduta taqbel magħha, l-ingredjenti ta' l-element materjali ta' dan id-delitt ta' truffa, huma dawn li ġejjin;

Fl-ewwel lok bħala suġġett attiv ta' dan id-delitt jista' jkun kulhadd;

Fit-tieni lok il-legislatur aktar mill-interess soċjali tal-fiduċja reċiproka fir-rapport patrimonjali individwali, hawn qed jittutela l-interess pubbliku li jimpedixxi l-użu ta' l-ingann u tar-raġġiri li jinduċu bniedem jiddisponi minn ġid li fil-kors normali tan-negozju ma kienx jagħmel;

Fit-tielet lok hemm l-element materjali tat-truffa u jikkommetti d-delitt tat-truffa kull min:

- (a) b'mezzi kontra l-liġi, jew;
- (b) billi jagħmel użu ta' ismijiet foloz jew;
- (c) ta' kwalifiki foloz, jew;
- (d) billi jinqeda b'qerq ieħor, u;
- (e) ingann, jew;
- (f) billi juri haġa b'oħra sabiex iġieghel titwemmen l-eżistenza ta' intrapriżi foloz;
- (g) jew ta' hila;

(h) setgħa fuq haddiehor, jew;

(i) ta' krediti immaginarji, jew;

(j) sabiex iqanqal tama jew biża' dwar xi ġrajja kimerika, jagħmel qligħ bi ħsara ta' haddiehor;

Fis-sentenza tas-27 ta' Mejju, 1957 mogħtija mill-Qorti Kriminali komposta minn tliet Imħallfin fil-lawża *Rex vs Vittorio Azzopardi* (Vol. XXIX.IV p. 398) dik il-Qorti ċċitat estensivament minn *Chaveau et Helie* u anke minn sentenzi tal-Qorti ta' Kassazzjoni ta' Pariġi biex tispjega li hu neċessarju biex ikun hemm ir-reat ta' truffa, li l-manuvri jridu jkunu ta' natura li jimpressjonaw bniedem ta' prudenza u sagaċja ordinarja, li jridu jkunu frawdolenti u li hu neċessarju li jkunu impjegati biex jipperswadu bl-assistenza ta' fatti li qajmu sentimenti kif hemm indikat fil-ligi. F'dik il-kawża ssemmiet ukoll is-sentenza *Regina versus Giuseppe Galea* tat-12 ta' Mejju, 1887 fejn ġie stabbilit illi *“che per costituire la frode sotto la disposizione di quel articolo 282 (illum 308) non è necessaria la concorrenza di ambedue i mezzi menzionati nell' atto di accusa essendo sufficiente l'impiego di inganno o di simulazione per persuadere l'esistenza di un credito immaginario anche senza un'artificio contrario ai regolamenti”*;

Dwar l-artifizzji hemm diversi sentenzi tal-Qorti tagħna u ta' din il-Qorti speċjalment. Hekk, l-Imħallf W. Harding tas-27 ta' Mejju, 1944 *in re Il-Pulizija vs Nikol Bonnici* qal *“Il-Qorti t'isfel fis-sentenza tagħha....waslet għall-konkluzjoni illi hemm bżonn biex ikun reat taht l-artikolu 309 (illum 308) illi dak il-kliem ikun akkumpanjat minn apparat estern li jsaħħaħ il-kelma stess fil-menti ta' l-iffrodat. Din it-tezi hija dik aċċettata fil-*

ġurisprudenza ta' din il-Qorti anke kolleġġjalment komposta fil-kawża Regina versus Francesco Cachia u Charles Beck deciza fit-2 ta' Jannar, 1896 li fiha ntqal illi “*quel articolo non richiede solamente una asserzione mensioniera e falza, ma richiede inoltre che siano state impiegate inganno, raggiro o simulazione, ed è necessario quindi che la falza assertiva sia accompagnata da qualche atto diretto a darla fede*”;

Il-mibki Imħallef Ġuzè Flores fil-kawża Il-Pulizija versus Carmelo Cassar Parnis deciza minn din il-Qorti fil-31 ta' Ottubru, 1959 segwa l-istess interpretazzjoni u esprima ruħu kif ġej: “Għar-reat ta' truffa kkontemplat fl-artikolu 322 (illum 308) tal-Kodiċi Kriminali kif jidher mid-diċitura partikolari deskrittiva adoperata, hemm bżonn li tirriżulta materjalità speċifika li sservi ta' substrat għall-verosimiljanza tal-falsità prospettata bħala vera u b'hekk bħala mezz ta' qerq. M'huwiex biżżejjed għall-finijiet ta' dak l-artikolu affermazzjonijiet, lużingi, promessi, mingħajr l-użu ta' apparat estern li jirrivesti bi kredibilità l-affermazzjonijiet menzonjeri tal-frodatur. Il-liġi tagħti protezzjoni speċjali kontra l-ingann li jkun jirrivesti dik il-forma tipika, kważi teatrali, li tissupera l-kawtela ordinarja kontra s-sempliċi u lużingi, u li tagħti dawk l-esterjorità ta' verità kif tirrendi l-idea l-espressjoni felici fid-dritt Franciż *mise-en-scene*;

L-istess interpretazzjoni l-Imħallef Flores irrepetiha fis-sentenza tiegħu fil-kawża Il-Pulizija versus Schreiner deciza fit-3 ta' Marzu, 1956 u fil-kawża Il-Pulizija vs Gerald Portelli deciza fis-7 ta' April, 1956;

Kwantu jirrigwarda l-element formali, ċjoè kwantu jirrigwarda d-dolo ta' dan ir-reat ta' truffa, jingħad illi jrid ikun hemm qabel xejn l-intenzjoni tal-frodatur li jipprokura b'ingann

il-konsenja tal-flus jew oġġett li jkun bi profitt ingust tiegħu. L-ingustizzja tal-profitt tohroġ mill-artikolu 308 tal-Kodiċi Kriminali fejn il-kliem “bi ħsara ta’ haddieħor” ma jhallux dubju dwar dan. Jiġifieri biex ikun hemm l-element intenzjonali tar-reat ta’ truffa, hemm bżonn li s-sugġett attiv tar-reat fil-mument tal-konsumazzjoni tiegħu jkun konxju ta’ l-ingustizzja tal-profitt u b’dan il-mod il-legittima produttività tal-profitt hija biżżejjed biex teskludi d-dolo;

• Stabbilit dan kollu din il-Qorti issa ser tgħaddi biex teżamina fl-isfond tal-prinċipji legali appena esposti l-fattispeċje ta’ dan il-każ u tara jekk jirrizultawx l-elementi tar-reat ta’ truffa;

Ikkunsidrat:

Din il-qorti sejra tidhol f’it f’dak li xehed Anthony Busuttil li kontra tiegħu allegatament saret it-truffa biex tistabbilixxi l-ewwel konkluzjonijiet li trid tasal għalihom. L-istess Anthony Busuttil jirrakkonta kif ġara l-każ, u ċjoè, xehed li żmien qabel kien mar l-imputat għandu biex jixtri xi deheb. Kien urih xi deheb biex jagħzel minnu. Huwa deherlu mill-ewwel meta l-imputat għazel ċertu xogħol li dan ma kienx addattat għall-ħanut li l-imputat kellu fil-*Crafts Village*, ta’ Qali li minnu kien ibiġh artikoli ta’ deheb;

Fi kliem l-istess Busuttil “lili kien tani f’għajni u kont għamiltu osservazzjoni”;

L-istess Busuttil però jkompli jgħid li biex jissodisfa lill-klijent, hallieħ jixtri u wara li kkuntjaw kollox ftieħmu fuq pagament rateali ta’ mija u hamsin lira fil-ġimgħa;

Sussegwentement, l-imputat għamel żewġ pagamenti, it-tielet wiehed ma kienx puntwali fih u allura għamel ir-raba' pagament u mbagħad wara l-ħames gimgħa ma deherx iżjed. Sussegwentement ukoll, gara illi wara illi l-istess Busuttil beda jinsisti ma' l-imputat biex iħallsu dak li kien dovut, l-imputat ħariglu *cheque* għal elf u mitejn li però qallu biex issarfu l-gimgħa ta' wara u anke indikalu liema ġurnata u *ċ-cheque* inħareġ post *dated*;

Fil-fatt iċ-*cheque* jinsab esibit u huwa ddatat 11th October, 1990 u fuqu hemm notament mill-Bank "*refer to drawer - account blocked*" u d-data tat-18 ta' Ottubru, 1990;

Issa, jirriżulta illi l-imsemmi Busuttil kif ukoll l-imputat kienu jafu lil xulxin u Busuttil kien a konoxxenza tal-fatt li l-imputat kellu ħanut tad-deheb. Jigifieri meta l-imputat mar biex jixtri l-imsemmi deheb mingħand Busuttil, ċertament ma jistax wiehed jtkellem fuq xi intrapriża falza. Busuttil kien ben konxju li kien qieghed jinnegozja ma' wiehed li hu stess kien jinnegozja fid-deheb;

Jirriżulta wkoll illi l-veru skop ta' l-imputat ma kienx dan għalkemm huwa meta mar biex jixtri d-deheb mingħand Busuttil, qallu li kellu bżonn dan id-deheb għall-ħanut tiegħu. Din kienet gidba, fuq dan ma jistax ikun hemm dubju, però kif diġà gie osservat fil-parti espositiva dwar in-natura legali ta' dan ir-reat ta' truffa, il-gidba waħedha m'hiex sufficjenti;

Jirriżulta wkoll li effettivament li l-imputat dawn l-oġġetti tad-deheb kellu bżonnhom mhux għall-ħanut iżda biex jirhanhom ma' persuna oħra li effettivament xehdet u dana biex ikun jista' jissellef flus fuqu;

F'dan l-isfond, din il-Qorti trid tiddeċidi l-ewwel, jekk jirriżultax l-element formali tar-reat ċjoè jekk kienx hemm l-intenzjoni da parti ta' l-imputat li jiddefrawda lil Busuttil ċjoè jekk kellux l-intenzjoni li jipprokura d-deheb imsemmi b'ingann b'mod li dan ikun qed isir bi profitt ingust tiegħu. F'dan ir-rigward din il-Qorti digà qalet illi huwa essenzjali li fil-mument tal-konsumazzjoni tar-reat, l-imputat irid ikun konxju ta' l-ingustizzja tal-profitt;

• Fuq dan, din il-Qorti hasbet fit-tul, u qieghda tasal għall-konkluzjoni illi għalkemm l-imputat ċertament kellu l-intenzjoni li jottjeni l-oġġetti tad-deheb, għaliex kellu bżonnhom biex kellu bżonnhom biex jirhanhom mingħand l-imsemmi Busuttil u ottjenihom, permezz ta' gidba, permezz ta' ingann, fl-istess hin din il-Qorti m'hijiex sodisfatta mill-assjem tal-provi, illi l-imputat f'dak il-mument kellu l-intenzjoni li jifrodah fis-sens illi din il-Qorti, għandha dubju raġonevoli illi seta' jkun li l-intenzjoni ta' l-imputat kienet illi jottjeni dak id-deheb għaliex momentarjament kellu bżonn illi permezz tiegħu jottjeni self, però mhix sodisfatta illi kellu wkoll l-intenzjoni li ma jhallasx lura lil Busuttil. Dak li evidentement ġara, kien illi l-imputat ma ppretendiex, l-ewwel illi se jsib ruħu fi problemi finanzjarji li sab ruħu fihom daqstant immedjatament, it-tieni, li probabilmment immagina li seta' jottjeni posponiment tal-pagament mingħand Busuttil peress illi kienu fl-istess negozju. Din il-Qorti bilfors trid tirreferi, kwantu jirrigwarda dan ir-reat tat-truffa, għall-mument tal-konsumazzjoni tiegħu, li ma jistax ikun hliet dak il-mument illi fih ikkonvinċa lil Busuttil jikkonsenzjali d-deheb imsemmi;

Din il-Qorti però anke li kieku kellha tbiddel l-opinjoni tagħha kwantu jirrigwarda l-element intenzjonali ta' dan ir-reat,

ukoll ma kinitx tasal għall-konklużjoni li jissussisti r-reat ta' truffa billi skond hi, kienet nieqsa kompletament minn din l-istorja kollha l-element tal-*messa in scena* li għaliha saret riferenza fil-gurisprudenza ċċitata;

Jekk wieħed jeżamina l-ipotesijiet kollha li tikkontempla l-ligi, għandu jasal għal dawn il-konklużjonijiet; ċertament ma kienx hemm mezz kontra l-ligi għaliex fl-apparenza tagħhom in-negozjati li saru u l-ftehim li sar dwar il-bejgħ tad-deheb ma fih xejn kontra l-ligi; ċertament l-imputat ma għamilx użu ta' ismijiet foloz; ċertament ma għamilx użu ta' kwalifiki foloz; u anke jekk inqeda b'qerq u b'ingann billi daħhal f'moħħ Busuttil li d-deheb kellu bżonnu għall-ħanut meta dan ma kienx veru, din il-gidba, dan l-ingann, ma kienx akkompanjat minn ebda raġġir jew artifizzju jew *messa in scena* kif tirrikjedi l-ligi. Ċertament ukoll ma jirrizultax li *si trattava* li l-imputat gieghel lil Busuttil jemmen fl-eżistenza ta' xi intrapriża falza jew inkella ta' xi ħila jew ta' xi setgħa tiegħu fuq haddieħor u anqas ma hu l-każ illi gieghlu jemmen illi kien hemm xi krediti immaginarji jew biex iqanqal fih xi tama jew biża' dwar xi grajja kimerika. Dan almenu sa l-istadju ta' meta sar in-negozju. Huwa veru li sussegwentement meta Busuttil beda jinsisti ma' l-imputat biex jithallas, l-imputat ipprova jikkonviċih illi kellu jieħu mingħand haddieħor u anke ħariġlu *é-cheque* u gieghlu jaħseb illi dak *é-cheque* kien sejjer jiġi onorat fil-gurnata li kellu jiġi ddepożitat, però, dina kienet haġa sussegwenti għan-negozju illi kien diġà sar u l-akkuża tat-truffa bil-fors li għandha tiġi eżaminata b'riferenza għal dik il-gurnata u mhux għal dak li ġara wara. Dana għaliex element essenzjali fir-reat tat-truffa hija l-konsenja ta' l-oġġett u fiż-żmien meta l-imputat kien qed jipprova jikkonvinċi lil Busuttil li mhux ser ikun hemm problemi dwar hlas li kien diġà dovut minħabba li kien qed jistenna flus biex

jithallas minghand haddiehor, il-konsenja kienet digà saret;

F'kawzi bhal din, wiehed irid joqghod attent illi jistabbilixxi b'certa preçizjoni l-linja ta' demarkazzjoni bejn każijiet li huma direttament ta' natura çivili bhal ma din il-Qorti taħseb li huwa dan il-każ, minn każijiet oħra li huma ta' natura kriminali li ghalihom jirreferi l-artikolu 308;

L-ewwel konkluzjoni li ghalhekk qiegħda tasal ghaliha din il-Qorti hija, illi ma tirrizultax l-akkuza ta' truffa.

